

لال مسجد کو زندہ رکھیے

مدیر کے قلم سے

اسلام آباد میں لال مسجد اور جامعہ حفصہ کا جو سانحہ پیش آیا ہے اس میں سیکولر روشن خیال ہاتھوں نے ریاستی طاقت کو انتہائی ظالمانہ اور جاہرانہ طریقے سے استعمال کر کے دین اسلام اور قرآن کریم پڑھنے والی بچیوں اور طالبات کو زندہ جلا کر شہید کیا، ملک کے ممتاز دینی ادارے جامعہ حفصہ کو منہدم کیا، جامعہ فریدیہ پر سیکورٹی فورسز نے قبضہ کیا اور لال مسجد کے خطیب مولانا عبدالعزیز صاحب کو گرفتار کر کے میڈیا پر نہ صرف ان کی توہین و تشہیک کی بلکہ پورے طبقہ علماء اور دینی مدارس کے خلاف زہریلا پروپیگنڈہ کیا گیا۔

اس جنگ میں دشمن قوتوں نے فتح حاصل کی اور پاکستانی اور اسلام پسند طبقے کو شکست ہوئی، سرخ رینجھ کو سبق سکھانے والے جنرل ضیاء اور جنرل اختر عبدالرحمن کے شاہینوں نے اپنی ہی معصوم بہنوں اور بچیوں کو کئی دن تک بھوکا پیاسا رکھ کر ان پر فاسفورس بم برسائے اور انہیں زندہ جلانے کے بعد فتح کا نشان بناتے ہوئے یوں واپس ہوئے جیسے انہوں نے دشمن کا فیصلہ کن محاذ فتح کر لیا ہو۔

جن پالیسی ساز ذہنوں نے، مسلمان فوج کے ہاتھوں میں گولے اور بارود تھما کر انہیں مسجد و مدرسے پر وار کرنے اور قرآن کریم اور احادیث کی کتابوں کی بے حرمتی کرنے پر مجبور کرنے کی پالیسی مرتب کی اس خطرناک پالیسی کے نتائج آج قوم کے سامنے آرہے ہیں.....

آپریشن ختم ہونے کے بعد سے لے کر آج تک شاید ہی کوئی دن ایسا گذرا ہوگا کہ فوج اور سیکورٹی فورسز پر کہیں نہ کہیں حملہ نہ ہوا ہو..... گذشتہ ہفتے ڈیڑھ سو افراد پر مشتمل سیکورٹی فورسز کا پورا قافلہ یہ غمال بنا دیا گیا ہے..... یہ کوئی معمولی واقعہ نہیں اور ان لوگوں کے لیے عبرت کا نمونہ ہے جو امریکی ایما اور اشارے پر اپنے ملک میں خون ریزی اور خانہ جنگی کی روش ریاستی طاقت کے ذریعے رواج دے رہے ہیں اور سمجھ رہے ہیں کہ یوں وہ انتہاء پسندی ختم کر کے امن کی دولت عام کر رہے ہیں، ہماری عادت ہے کہ ہم بڑے بڑے سانحات بھول جاتے

ہیں..... اگر ہم سانحہ لال مسجد کو بھی اس طرح بھول گئے اور نئی نسل پر مرتب ہونے والے اس کے منفی اثرات کی تھوڑی بہت تلافی نہ کی تو یہ خود کسی بڑے سانحے سے کم نہ ہوگا، اس لیے ہم دینی درد رکھنے والے قلموں کی خدمت میں چند گزارشات پیش کرتے ہیں :

یہ حقیقت ہمارے پیش نظر رہنی چاہئے کہ ایک سطحی جذباتیت ہوتی ہے، معروضی حالات، زمینی حقائق اور عالمی منظر نامے سے آنکھیں بند کر کے اپنی ہی بات، اپنا ہی نظریہ اور اپنا نعرہ زبردستی مسلط کرنے اور اس کے لئے تشدد کا راستہ اختیار کرنے کی روش سے، اسلام کا آفاقی سوچ رکھنے والا کوئی بھی باشعور مسلمان اتفاق نہیں کر سکتا، سطحی جذباتیت اور کھوکھلے نعروں سے ہمیشہ نقصان ہوا ہے اور ٹھوس حقیقتوں کی بنیادوں میں، اس کے لئے گنجائش نہیں رکھی جاسکتی، سطحی اور محدود ذہن رکھنے والے لوگوں کی جدوجہد کی تاریخ کا جائزہ لیا جائے، تو اس کے مثبت اور قابل رشک اثرات بہت کم نظر آئیں گے اور پانی کے بلبلے کی طرح، اس کی زندگی بھی کچھ زیادہ طویل نہیں ہوتی۔ لیکن ایک مرحلہ اور موقع ایسا آتا ہے کہ اس میں حق و باطل اور خیر و شر کا فیصلہ کن معرکہ ہوتا ہے اور اس میں ایک لمحہ کے لئے بھی پیچھے ہٹنے، نرمی دکھانے اور تساہل برتنے سے باطل کا پلڑا بھاری ہو جاتا ہے اور چند لمحوں کی غلطیوں کی سزا صدیوں پر محیط ہو جاتی ہے.....

ہمارے پاکستان کی گذشتہ چند سالوں کی تاریخ میں تین مواقع ایسے آئے کہ جنہیں فیصلہ کن معرکوں کی حیثیت حاصل تھی اور بد قسمتی سے ان تینوں ہی مواقع پر، اسلامیان پاکستان نے اپنا متوقع ضروری کردار ادا نہیں کیا، ان میں پہلا مرحلہ سقوط طالبان کا، دوسرا، نام نہاد تحفظ حقوق نسواں بل کی منظوری کا اور تیسرا موقع لال مسجد کے سانحے کا ہے۔

لال مسجد کے جانناز منتظمین اور طلبہ و طالبات کے طریقہ کار کے صحیح یا غلط ہونے سے قطع نظر اس وقت، اسلامیان پاکستان کی جو ذمہ داری تھی، وہ انہوں نے کی کما حقہ نہیں بھائی، عام لوگ قیادتوں کو دیکھتے رہے، اور وہاں ایک حیران کن خاموشی چھائی رہے!

چند علماء نے مذاکرات کے لیے جو کوششیں کیں، بعد میں انہوں نے خود اعلان کیا کہ ظالم حکمرانوں نے انہیں دھوکے میں رکھا اور ظالمانہ آپریشن پہلے سے طے شدہ فیصلہ تھا، بلکہ علماء کے مذاکرات کی ان کوششوں کو بھی، درحقیقت لال مسجد انتظامیہ کے خلاف میڈیا پر منفی پروپیگنڈہ کے طور پر پیش کیا جاتا رہا کہ یہ ہٹ دھرم لوگ تو اپنے ہی بزرگ علماء کی بات ماننے کے لیے تیار نہیں، اس لیے آپریشن کے سوا کوئی چارہ کار نہیں..... اللہ جزائے خیر دے کہ ان علماء نے مختلف مضامین، بیانات اور انٹرویوز کی شکل میں قوم کے سامنے ساری حقیقت واضح کی، لیکن اس سے اس بات کی اور اہمیت بڑھ جاتی ہے کہ دین دشمن میڈیا کے پروپیگنڈے اور اس کی شاطرانہ چالوں کو سمجھنا اور ان سے بچنا، بہت ضروری ہے، مثلاً مولانا عبدالعزیز صاحب کی گرفتاری کے وقت بہت زور و شور کے ساتھ ”برقعے میں ان کے فراء“ ہونے کا پروپیگنڈہ کیا گیا، یہ ایک میڈیا وار تھی، جسے کئی حضرات نہیں سمجھ سکے، ایسے

موقع پومولانا کو ملامت کرنے کی بجائے عوام اور قوم کو یہ بتلایا جاتا کہ جس شخص کی والدہ 'ہوی' اکلوتا بیٹا بیٹی اور رہائی اندر ہوں وہ کسی مصلحت و حکمت کے تحت باہر نکل کر گرفتار ضرور ہوا ہے لیکن اسے معرکہ سے ڈر کر "فرار" ہونے کا جو رنگ دیا جا رہا ہے وہ بالکل غلط اور خلاف حقیقت ہے، چنانچہ بعد کے حالات نے قوم کے سامنے حقیقت از خود واضح کر دی!

وفاق المدارس نے اپنی ذمہ داری کا احساس کرتے ہوئے بجا طور پر یہ اعلان کیا ہے کہ جامعہ حفصہ کو بحال اور جامعہ فریدیہ کو سکیورٹی فورسز سے واکزار کیا جائے گا، چنانچہ اسلام آباد میں یکم ستمبر کو منعقد ہونے والا علماء کونشن کا جو اعلامیہ جاری ہوا وہ ان دو اداروں کی بحالی کے ساتھ ساتھ ۱۳/ ستمبر تک لال مسجد کھلوانے کی قرار دادوں پر مشتمل ہے، ضرورت اس بات کی ہے کہ اعلامیہ کی ان قرار دادوں کو عملی جامہ پہنایا جائے اور یہ صرف کاغذی قرار دادوں کا رسمی اعلامیہ نہ ہو، ہدف اور منزل تک رسائی حاصل کیے بغیر، صرف رسمی اعلانات اور اعلامیوں سے کسی بھی ادارے اور جماعت کا وقار مجروح ہو جاتا ہے اور آئندہ کسی مقصد کے لیے اس کی جدوجہد کی راہیں مسدود ہو جاتی ہیں..... لال مسجد اور جامعہ حفصہ کا سانحہ ایسا نہیں کہ وفاق المدارس اور اسلامی حلقے اسے ٹھنڈے پٹوں برداشت کر کے اس پر چپ سادھ لیں، ان تعلیمی اداروں کو پہلے سے زیادہ مؤثر انداز سے بحال کرنا، سب کی دینی اور ملی ذمہ داری ہے اور اسلامیان پاکستان نے اگر حسب سابق خاموشی ہی میں عافیت کبھی تو ہمارے خیال میں یہ "خاموشی غفلت" ہوگی اور تاریخ کا بار بار دہرائے جانے والا یہ سبق ہمارے سامنے رہنا چاہیے کہ اجتماعی خاموشیوں اور غلطیوں کی سزا بھی اجتماعی ہوتی ہے اور اس سے بڑے سانحات سہنے کے لیے پھر نہیں تیار رہنا چاہیے۔

مدارس کے تحفظ کی جدوجہد درحقیقت اس خطے میں اسلامی شخص کی بقاء کی جدوجہد سے عبارت ہے، جامعہ حفصہ کو منانا اور جامعہ فریدیہ کو بند کرنا مدارس کے تحفظ اور دفاع کے حصار کو جانچنے کے لیے پہلا آزمائشی تیر ہے، اسے اگر سہہ لیا گیا تو یہ سلسلہ پھر رکے گا نہیں، احتجاج اور پرامن طریقے سے جدوجہد جمہوری ملکوں میں اپنی آواز اٹھانے اور اپنی بات منوانے کا ایک ذریعہ ہے، ابھی حال ہی میں چیف جسٹس کی بحالی کے لیے وکلاء تنظیموں کی طرف سے کامیاب ملک گیر تحریک اس کی تازہ مثال ہے، لیکن اسلامیان پاکستان کی طرف سے سانحہ لال مسجد پر ایسا احتجاج نظر نہیں آیا، ایسے جلسے جلوس نظر نہیں آئے اور ایسی تک گیر تحریک نظر نہیں آئی جو اقتدار کے درود پورار ہلا سکے..... لال مسجد کھلوانے کے لیے وفاق المدارس کے علماء نے ۱۳/ ستمبر کی جو ڈیڈ لائن دی ہے، تمام دینی حلقوں کی یہ ذمہ داری بنتی ہے کہ وہ ان کا ساتھ دیں اور ان کے اعلامیے کو کامیابی سے ہمکنار کر انہیں..... یہ لال مسجد کو زندہ رکھنے کا آخری موقع ہے اور اسی میں ہم سب کی زندگی کا راز ضمیر ہے!